



नेपाल राजपत्र

भाग १

श्री ५ को सरकारद्वारा प्रकाशित

खण्ड ३०] काठमाडौं, कार्तिक २७ गते २०३७ साल [अतिरिक्ताङ्क ४६ (क)

शाही सन्देश

श्री ५ महाराजाधिराजका प्रमुख सचिवालय
राजदरबार

श्री ५ महाराजाधिराज वीरेन्द्र वीर विक्रम शाहदेवबाट संयुक्त अधिराज्यको राजकीय भ्रमण, पाकिस्तानको औपचारिक भ्रमण र साइप्रस, बेल्जियम र युगोस्लाभियाको अनौपचारिक भ्रमणमा सवारी होइबक्सनुअघि २०३७ साल कार्तिक २७ गते देशवासीका नाममा बक्सेको सन्देश ।

प्यारा देशवासीहरू,

महारानी एलिजावेथ द्वितीयाको निमन्त्रणामा आज हामी संयुक्त अधिराज्यको राजकीय भ्रमण गर्ने सिलसिलामा दुइ हप्ताका लागि प्रस्थान गर्दछौं । संयुक्त अधिराज्यतर्फ जाँदा हामीले पाकिस्तानको औपचारिक र साइप्रस तथा बेल्जियमको अनौपचारिक भ्रमण गर्ने भएका छौं । त्यसैगरी, फिर्दा हामीले केही अरू मुलुकका साथै युगोस्लाभियाको पनि मैत्रीपूर्ण भ्रमण गर्ने भएका छौं । यी सबै मुलुकहरूसँग नेपालले राम्रो मैत्री सम्बन्ध कायम राखेको छ । नेपालको संयुक्त अधिराज्यसंगको सम्बन्धको इतिहास लामो छ । अन्तर्राष्ट्रिय शान्तिका पक्षमा दुवै मुलुक वचनबद्ध मात्र होइनन् पारस्परिक सहयोगका विभिन्न योजनाहरूले हाम्रो सम्बन्धलाई झनै बलियो बनाएको छ । हामीलाई विश्वास छ, यस भ्रमणले हाम्रा दुइ अधिराज्यका बीचको समझदारी र सहयोगको क्षेत्र झन व्यापक बनाउन मद्दत पुग्नेछ ।

आधिकारिकता मुद्रण विभागबाट प्रमाणित गरिएको छ । मात्र लागु हुनेछ ।

(२)

नेपाल राजपत्र भाग १

नेपालले पाकिस्तान, साइप्रस, बेल्जियम र युगोस्लाभियासंग पनि घनिष्ट र हार्दिकपूर्ण सम्बन्ध राखेको छ। हाम्रो यस भ्रमणका अवसरमा यी मुलुकहरूसंगको सम्पर्कलाई झन घनिष्ट बनाउँदै शान्तिको पक्षलाई बल पुऱ्याउने र पारस्परिक हितका मामिलाहरूमा ती मुलुकका मित्रजनहरूसंग हामीले विचारको आदान प्रदान गर्ने आशा राखेका छौं।

हाम्रो अनुपस्थितिमा हामीबाट गरिबक्सने कार्यका लागि हाम्रा भाइ श्री ५ अधिराज-कुमार ज्ञानेन्द्र वीर विक्रम शाहको अध्यक्षतामा एक राजप्रतिनिधि परिषद् गठन गरिबक्सेका छौं। मुलुकको दैनिक काम मन्त्रिपरिषद्ले गर्ने नै छ। आशा छ, सधैं झैं समस्त देशवासीहरूले नेपाल र नेपालीको हितलाई सोची देशमा शान्ति र सुव्यवस्था कायम राख्नमा आ-आफ्ना क्षेत्रबाट सहयोग गर्नेछन्।

श्री पशुपतिनाथले हामी सबैको कल्याण गरून् !

जय नेपाल !

हुकुम बक्से बमोजिम,

रञ्जनराज खनाल

श्री ५ महाराजाधिराजका सचिव

श्री ५ को सरकारको छापाखाना, सिंहदरबार, काठमाडौंमा मुद्रित।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।